

॥ श्री राधायाः परीहारस्तोत्रम् ॥

त्वं देवी जगतां माता विष्णुमाया सनातनी ।  
कृष्णप्राणाधिदेवि च कृष्णप्राणाधिका शुभा ॥ १ ॥  
कृष्णप्रेममयी शक्तिः कृष्णसौभाग्यरूपिणी ।  
कृष्णभक्तिप्रदे राधे नमस्ते मङ्गलप्रदे ॥ २ ॥  
अद्य मे सफलं जन्म जीवनं सार्थकं मम ।  
पूजितासि मया सा च या श्रीकृष्णेन् पूजिता ॥ ३ ॥  
कृष्णवक्षसि या राधा सर्वसौभाग्यसंयुता ।  
रासे रासेश्वरीरूपा वृन्दा वृन्दावने वने ॥ ४ ॥  
कृष्णप्रिया च गोलोके तुलसी कानने तुया ।  
चम्पावती कृष्णसंगे क्रीडा चम्पककानने ॥ ५ ॥  
चन्द्राकली चन्द्रवने शतश्रिङ्गे सतीति च ।  
विरजादर्पहन्त्रि च विरजातटकानने ॥ ६ ॥  
पद्मावती पद्मवने कृष्णा कृष्णसरोवरे ।  
भद्रा कुञ्जकुटीरे च काम्या च काम्यके वने ॥ ७ ॥  
वैकुण्ठे च महालक्ष्मीर्वाणी नारायणोरसि ।  
क्षीरोदे सिन्धुकन्या च मर्त्ये लक्ष्मीर्हरिप्रिया ॥ ८ ॥  
सर्वस्वर्गे स्वर्गलक्ष्मीर्देवदुःखविनाशिनी ।  
सनातनी विष्णुमाया दुर्गा शंकरवक्षसि ॥ ९ ॥  
सावित्री वे! दमाता च कलया ब्रह्मवक्षसि ।  
कलया धर्मपत्नी त्वं नरनारायणप्रसूः ॥ १० ॥  
कलया तुलसी त्वं च गङ्गा भुवनपावनी ।  
लोमकूपोद्भवा गोप्यः कलांशा हरिप्रिया ॥ ११ ॥  
कलाकलांशरूपा च शतरूपा शचि दितिः ।  
अदितिर्देवमाता च त्वत्कलांशा हरिप्रिया ॥ १२ ॥  
देव्यश्च मुनिपत्न्यश्च त्वत्कलाकलया शुभे ।  
कृष्णभक्तिं कृष्णदास्यं देहि मे कृष्णपूजिते ॥ १३ ॥  
एवं कृत्वा परीहारं स्तुत्वा च कवचं पठेत् ।  
पुरा कृतं स्तोत्रमेतद् भक्तिदास्यप्रदं शुभम् ॥ १४ ॥  
॥ इति श्री ब्रह्मवैवर्ते श्रीराधायाः  
परीहारस्तोत्रं सम्पूर्णम् ॥

Please send corrections to [sanskrit@cheerful.com](mailto:sanskrit@cheerful.com)  
Last updated June 27, 2002